

Dan l-artiklu nkiteb fl-1992 dwar avveniment li ġara fl-1988, kif kien irrappurtat fil-gazzetta *The Times* tal-15 ta' Mejju 1988, u kien ixxandar fil-programm tal-festa 1992, *Filarmonika Santa Marija, Mosta*. Minn mindu xxandar dan l-artiklu, hareġ studju ta' Anthony Camilleri dwar l-Bomba Naziſta li ntefġhet fuq il-Knisja tal-Mosta fid-9 t'April 1942, u minn dan l-istudju ħarġu aktar fatti, fosthom li mhux Sauer biss kien għadu ħaj fl-1988. Bi żvista, Camilleri dan l-artiklu ma kienx ikkwotah.

L-awtur


Il-Pilota Ġermaniż tal-Bomba fuq il-Knisja tal-Mosta

minn **Manwel D SCHEMBRI**

Dip. Stud. Rel., B.A. (Gen.), B.A. Stud. Rel., Dip. Educ. (Admin. & Mangt.), M.I.M.

Fil-ħarġa ta' *'The Sunday Times'* tal-15 ta' Mejju 1988, fl-aħhar paġna deher artiklu b'ritratt dwar iż-żjara f'Malta ta' dak li qal li hu l-uniku bniedem li għadu ħaj, li ra mill-ajru, il-bomba Naziſta tinfed il-koppla tal-Knisja tal-Mosta - il-professur tal-bijoloġija Felix Sauer. Sauer, f'dan l-artiklu ġie rrapurtat li qal li hu li fi żmien il-gwerra kien pilota tal-Luftwaffe Ġermaniża, flimkien ma' pilota iehor jismu Schaefer, kull wiehed bil-*Messerschmitt* tiegħu, kienu ġejjin m'ohrajn jibbumbardjaw il-Port il-Kbir. Iż-żewġ ajruplani, flimkien m'ohrajn, kienu telqu minn Comiso, fi Sqallija, wara nofs inhar tal-Hamis, 9 t'April 1942. Ittajru lkoll fil-baxx, ma' wiċċ il-baħar biex jevitaw li jintlemħu fuq ir-radar. Izda kif tfaċċaw fuq Malta, sabu l-kanuni tad-difiża Maltija leſti għalihom. Infetħa in-nar fuqhom, u kellhom jinbidlu l-pjanijiet. Ir-rapport ikompli li waqt li Sauer u Schaefer kienu qed jittajru fuq il-Mosta, Sauer qal li ra lil sieħbu Schaefer jittlaq il-bomba. Fil-hin, Sauer jgħid li ra ġett (merżuq) ta' fjamma u trab ħiereġ 'il barra mill-koppla.¹ Fl-10 ta' Mejju, fl-10 a.m. sar servizz ta' ringrazzjament fir-Rotunda. Fid-diskors li Sauer għamel (tradott għall-Malti kelma b'kelma u li deher fil-gazzetta *'Il-Mosta'* ta' Mejju - Ġunju 1988 f'artiklu "Pilota Ġermaniż ta' Żmien it-Tieni Gwerra Dinjija jagħmel Att ta' Ringrazzjament" ta' A.C.), Sauer jingħad li qal li ra ġett (merżuq) ta' fjamma jippenetra l-koppla ta' din il-knisja.²

Minn dawn iż-żewġ deskrizzjonijiet mill-istess bniedem (Sauer) u l-istess avveniment (il-bomba mitfugħa fuq il-koppla tal-Mosta) johorġu xi diskrepanzi. L-ewwelnett, "il-ġett ta' fjamma" hareġ mill-koppla (kif qal lis-*Sunday Times*) jew dahal fil-knisja (bħalma qal fir-Rotunda)? U fuq kollox, x'nar kien? In-nar jindika splużjoni. Nafu li fil-knisja ma ġrat l-ebda splużjoni kif jixhdu n-nies (madwar 300 ruh) li kienu ġol-knisja waqt li ntefġhet il-bomba. Mela allura żgur li dak li qal Sauer lis-*Sunday Times* mhux eżatt għax l-ebda nar ma seta' hareġ mill-knisja. Żball dwar in-nar ħiereġ mill-knisja, ħadu wkoll l-Arċipriet Carabott meta ntroduċa l-okkażjoni fil-Knisja tal-Mosta għax qaġhad fuq dak li qal Sauer.



Replika tal-bomba ta' 500Kg bħal dik li nifdet il-koppla. Hekk kienet tidher fis-Sagristerija qabel l-1992.


(ritratt: Joseph A. Vella FRPS, EFIAP, ESFIAP)

Anke dwar dak li qal Sauer fil-Knisja fil-15 ta' Mejju, hemm x'jinghamad. M'hemm l-ebda dubju li Sauer dejjem kellu f'mohhu, kull meta tkellem, il-bomba li ghad hemm fis-sagristija. Sauer sahaq li kien żgur li dik li ntefghet mill-*Messerschmitt 109* ta' siehbu kellha tkun bilfors iżghar, għax ajruplan ta' din ix-xorta ma kienx jiflah bomba tal-kobor u kalibru li ra fis-sagristija. Dan ifisser li Sauer seta' ra nar ta' bomba tispodi, iżda ta' wahda ferm iżghar (u hekk seta' jgorrha l-*Messerschmitt* ta' siehbu) li nafu li splodiet fuq barra tal-Knisja waqt l-istess hbit mill-ajru. Frank Calleja, li kiteb fis-*Sunday Times* ġingħa wara li deher ir-rapport fuq Sauer, qal li barra l-bomba l-kbira li nifdet il-koppla, "il-Knisja ntaqtet ukoll minn tnejn ohra iżghar. Wahda splodiet fuq barra, fuq il-koppla u għamlet hsara insinifikanti, waqt li l-ohra laqtet il-kampnar u tgerrbet" 'l isfel għal fuq iz-zuntier".³ Dan jaqbel ukoll ma' dak li kiteb Joseph M. Cassar Torreggiani, fit-*Times of Malta* tat-2 ta' Ġunju 1942, inqas minn xahrejn mit-tfiġh tal-bomba fuq il-knisja,⁴ fejn isemmi għadd ta' bombi u mhux wahda biss.

Minn dan jidher ċar li la Sauer u lanqas siehbu ma kellhom sehem fit-tfiġh tal-bomba, li nifdet il-koppla. Dwar l-asserzjoni li l-qoxra tal-bomba li tinsab illum fis-sagristija tal-Knisja ma tistax tkun dik li nifdet il-koppla jidher li Sauer u siehbu jistgħu jiġu assoċjati biss mal-bombi iżghar għax dik li nifdet kienet wahda ta' elf libbra, bomba li şkond Sauer stess *Messerschmitt 109* ma jgorrhix.

Fit-*Times of Malta* tal-Hamis, 6 t'April 1944, f'paġna 3, f'kitba dwar l-ehrex hbit mill-ajru fuq il-Belt Valletta, f'islienna nsibu li "Jumejn wara (il-hbit tal-Belt) bomba ta' 1000 libbra nifdet il-koppla tal-Knisja tal-Mosta, waqgħet qalb in-nies miġburin fil-Knisja, iżda ma splodietx".

Dan jaqbel ukoll ma' dak li kiteb Calleja fl-ittra



Il-monument li sar fuq disinn ta' l-iskultur Mosti Ġanni Bonnici u li sar fl-okkażjoni tal-50 Anniversarju, fl-1992.

diġa' kkwotata tat-22 ta' Mejju 1988, fejn qal li "minhabba t-toqol u l-kobor tagħha, il-bomba li kien hemm fil-Knisja ma setgħetx tintrefa' u għalhekk ġiet imgerrba 'l barra mill-Knisja. Tul din il-biċċa xogħol, parti mit-taraġ "tal-qawwi" taz-zuntier inkiser taht it-toqol tal-bomba; dan għadu jidher imsewwi sa llum".

U l-qoxra li hemm fis-sagristija llum, tikkonforma mad-deskrizzjoni li nkitbet f'April 1944, ikkwotata fuq, deskrizzjoni miktuba eqreb fiż-żmien lejn l-incident innifsu, mid-distanza ta' 46 sena li tifred l-avveniment tal-bomba miż-żjara ta' Sauer. Il-bomba li hemm illum fis-sagristija hija ta' l-istess daqs u forma ta' dik li nifdet il-koppla. Dik li fil-verità niżlet tul il-hbit mill-ajru tad-9 t'April 1942, tghattnet u parti minnha "attjat bit-tsbita.

Illum fis-sagristija nsibu tifikira fil-bronż maħduma b'hila mill-iskultur Mosti Ġanni Bonnici. Il-kelma "Miraklu" ibbuzzat fil-bronż kien ilha minquxa f'qalb il-Mostin mid-9 t'April 1942. Dnub li qrib il-mafkar (la darba ma saritx fih) ma nsibux deskrizzjoni bil-Malti, konċiża u dettaljata (bhalma kien hemm fil-plakka tar-ram 'il fuq mill-bomba fejn kienet qabel) flimkien ma' ritratt tat-toqba li għamlet lill-koppla.

Ahna lkoll niżżuhajr lil Marija Mtellgħa s-sema bir-ruh u bil-ġisem talli għoġobha tehles it-tempju għażiż tagħna, bin-nies ta' ġo fih, mill-qirda, wara li missirijietna ddedikawh lilha b'għożza u b'qima kbira. Il-professur Sauer kien stazzjonat fil-baži ta' Comiso mal-*Jaqdgeschwader JG 53 Pik As* u, kif qal hu stess, ġie Malta għal disghin darba jeskorta l-*bombers* u għal darbtejn jibumbardja.

Tassew li fiċ-ċerimonja msemmija li saret fir-Rotunda Sauer għamel att ta' ringrazzjament. Kien ikun xieraq kieku f'ismu u f'isem shabu talab skuża u mahfra lilna li għadna hajjin tal-qirda u niket li ġabu fuq il-Mosta u fuq artna matul l-ahhar gwerra dinjija.

Referenzi:

¹ *The Sunday Times*, May 15, 1988, p. 48.

² *Il-Mosta*, Mejju - Ġunju, 1988, p.10.

³ *The Sunday Times*, May 22, 1988, p. 17, Mosta Dome Bomb minn Frank Calleja.

⁴ Vella E.B. u Ohrajn, *Storja tal-Mosta*, Empire Press, 1972, p. 427.